

தலைப்புச் செய்திகள்

1. கல்வி நிறுவனங்களின் வளர்ச்சிக்கு தேவையான அனைத்து உதவிகளையும் மத்திய அரசு வழங்கும் என்று பிரதமர் திரு. நரேந்திர மோடி கூறியுள்ளார்.
2. மத்திய நிதியமைச்சர் திருமதி. நிர்மலா சீதாராமன் தலைமையில் இன்று நடைபெற்ற பட்ஜெட்டுக்கு முந்தைய ஆலோசனைக் கூட்டத்தில் கல்வி மற்றும் சுகாதாரத்துறை நிபுணர்கள் பங்கேற்றனர்.
3. மக்களவையிலிருந்து செங்கோலை அகற்ற வேண்டும் என்று சமூஹ்வாதி கட்சி உறுப்பினர் திரு. ஆர்.கே. சௌத்ரி கூறியுள்ளது கடும் கண்டனத்திற்குரியது என்று மத்திய இணையமைச்சர் திரு. எல். முருகன் தெரிவித்துள்ளார்.
4. இளநிலை மருத்துவ படிப்புக்கான நீட் முறைகேடு தொடர்பாக இரண்டு பேரை சிபிஐ கைது செய்துள்ளது.
5. **Tunisia**-வில் நடைபெற்று வரும் சர்வதேச டேபிள் டென்னிஸ் போட்டியில் இந்தியாவின் **Manav Thakkar - Archana Kamat** இணை இரண்டாவது சுற்றுக்கு முன்னேறியுள்ளது.

>>>><<<<

கல்வி நிறுவனங்களின் வளர்ச்சிக்கு தேவையான அனைத்து உதவிகளையும் மத்திய அரசு வழங்கும் என்று பிரதமர் திரு. நரேந்திர மோடி கூறியுள்ளார்.

சமூகவலைதளத்தில் இக்கருத்தை பதிவுசெய்துள்ள அவர், பல்கலைக் கழகங்களுக்கான உலக தரவரிசை போட்டியில் இடம் பெற்றுள்ள நம் நாட்டு பல்கலைக் கழகங்களின் எண்ணிக்கை அதிகரித்துள்ளதை சுட்டிக்காட்டியுள்ளார். இளையோரின் நலனை கருத்தில் கொண்டு, கல்வித்துறையின் வளர்ச்சிக்கும் புதிய கண்டுபிடிப்புகளுக்கும் தொடர்ந்து ஊக்கமளிக்கப்படும் என்று திரு. நரேந்திர மோடி தெரிவித்துள்ளார்.

>>>><<<<

மத்திய நிதியமைச்சர் திருமதி. நிர்மலா சீதாராமன் தலைமையில் பட்ஜெட்டுக்கு முந்தைய ஆலோசனைக் கூட்டம் இன்று புதுதில்லியில் நடைபெற்றது. சுகாதாரம் மற்றும் கல்வித்துறை சார்ந்த நிபுணர்கள் இந்தக் கூட்டத்தில் பங்கேற்றனர்.

மத்திய பட்ஜெட் தொடர்பாக திருமதி. நிர்மலா சீதாராமன், பல்வேறு துறையினருடன் தொடர்ந்து மேற்கொண்டு வரும் ஆலோசனையின் ஒரு பகுதியாக இந்த கூட்டம் நடைபெற்றது.

>>>><<<<

மக்களவையிலிருந்து செங்கோலை அகற்ற வேண்டும் என்று சமாஜ்வாதி கட்சி உறுப்பினர் திரு. ஆர்.கே. சௌத்ரி, மக்களவைத் தலைவருக்கு கடிதம் எழுதியுள்ளது கடும் கண்டனத்திற்குரியது என்று மத்திய இணையமைச்சர் திரு. எல். முருகன் கூறியுள்ளார்.

இன்று புதுதில்லியில் செய்தியாளர்களிடம் பேசுகையில், இந்த கருத்திற்கு துணை போகின்ற திமுக மற்றும் காங்கிரஸ் கட்சியின் செயல்பாடுகள் கண்டிக்கத்தக்கது என்றார்.

>>>><<<<

நாடாளுமன்றத்தின் கூட்டுக் கூட்டத்தில் குடியரசுத்தலைவர் ஆற்றிய உரை இன்று மக்களவையில் தாக்கல் செய்யப்பட்டது.

பிற்பகல் அவை கூடியதும், குடியரசுத்தலைவர் உரை தாக்கல் செய்யப்பட்டது.

இதன்பின்னர், பேரவைத் தலைவர் திரு. ஓம் பிர்லா, எதிர்க்கட்சித்தலைவராக திரு. ராகுல் காந்தி அங்கீகரிக்கப்பட்டுள்ளதாக அறிவித்தார்.

இதன்பின்னர், அவை நடவடிக்கைகள் ஒத்தி வைக்கப்பட்டன.

இதேபோல், மாநிலங்களவையிலும் குடியரசுத்தலைவரின் உரை தாக்கல் செய்யப்பட்டது.

பின்னர், பிரதமர் திரு. நரேந்திர மோடி, அமைச்சர்களை அவையில் அறிமுகம் செய்து வைத்தார்.

இதனைத்தொடர்ந்து மாநிலங்களவை நடவடிக்கைகளும் ஒத்தி வைக்கப்பட்டன.

>>>><<<<

பீகார், ஜார்க்கண்ட் மற்றும் மத்தியப்பிரதேச மாநிலங்களிலிருந்து மாநிலங்களவைக்கு புதிதாக தேர்ந்தெடுக்கப்பட்ட 6 உறுப்பினர்கள் இன்று பதவியேற்றுக் கொண்டனர்.

மாநிலங்களவை தலைவர் திரு. ஜெகதீப் தங்கர் அவர்களுக்கு பதவிப்பிரமாணம் செய்து வைத்தார்.

ஆம் ஆத்மி கட்சி உறுப்பினர் திரு. சஞ்சய் சிங்கின் இடைநீக்கத்தை திரும்பப் பெறுவதற்கான அறிவிப்பையும் மாநிலங்களவைத் தலைவர் வெளியிட்டார்.

>>>><<<<

மக்களவைத் தலைவர் திரு. ஓம் பிர்லாவை, எதிர்க்கட்சித் தலைவர்கள் இன்று சந்தித்து பேசினர்.

எதிர்க்கட்சித் தலைவர் திரு. ராகுல் காந்தி, திரிணாமுல் காங்கிரஸ் கட்சியின் திரு. கல்யாண் பானர்ஜி, சமாஜ்வாதி மற்றும் ராஷ்ட்ரிய ஜனதா தள் கட்சியின் உறுப்பினர்கள் இந்த ஆலோசனைக் கூட்டத்தில் பங்கேற்றனர்.

>>>><<<<

எதிர்க்கட்சிகளின் ஒருங்கிணைந்த கூட்டணியில் இடம்பெற்றுள்ள கட்சிகளின் தலைவர்கள் பங்கேற்ற கூட்டம் இன்று புதுதில்லியில் நடைபெற்றது.

காங்கிரஸ் தலைவர் திரு. மல்லிகார்ஜுன கார்கே தலைமையில் நடைபெற்ற இந்த கூட்டத்தில், நாடாளுமன்றத்தில் மேற்கொள்ள வேண்டிய அணுகுமுறைகள் குறித்து விவாதிக்கப்பட்டது.

>>>><<<<

பிஜேபி மூத்த தலைவர் திரு. எல். கே. அத்வானி, எய்ம்ஸ் மருத்துவமனையிலிருந்து சிகிச்சைக்கு பின் இன்று வீடு திரும்பினார்.

வயது மூப்பு பிரச்சினை காரணமாக, நேற்றிரவு அவர் மருத்துவமனையில் அனுமதிக்கப்பட்டதாகவும், அவரை மருத்துவர்கள் தீவிரமாக கண்காணித்ததாகவும் எமது செய்தியாளர் தெரிவிக்கிறார்.

>>>><<<<

இளநிலை மருத்துவ படிப்புக்கான நீட் முறைகேடு தொடர்பாக இரண்டு பேரை சிபிஐ கைது செய்துள்ளது. பீகார் மாநிலம் பாட்னாவில் இருவரும் கைது செய்யப்பட்டதாக எமது செய்தியாளர் தெரிவிக்கிறார். அவர்களிடம் சிபிஐ தொடர்ந்து விசாரணை மேற்கொண்டு வருகிறது.

>>>><<<<

தமிழகத்தில் சுற்றுலா பயணச்சந்தை ஒரு கோடி ரூபாய் செலவில் சென்னையில் நடத்தப்படும் என்று அத்துறைக்கான அமைச்சர் திரு. ராமச்சந்திரன் கூறியுள்ளார்.

இன்று பேரவையில் தமது துறை மானிய கோரிக்கை மீதான விவாதத்திற்கு பதிலளித்துப் பேசிய அவர், ஊட்டி, கொடைக்கானல் உள்ளிட்ட முக்கிய சுற்றுலா தலங்களில் உள்ள சுற்றுலா வளர்ச்சிக் கழக ஹோட்டல்களை தரம் உயர்த்தும் பணிகள், 18 கோடி ரூபாய் செலவில் மேற்கொள்ளப்படும் என்றார்.

>>>><<<<

மகாராஷ்ட்ரா சட்டப்பேரவையின் மழைக்கால கூட்டத்தொடர் இன்று தொடங்கியது.

அம்மாநில துணை முதலமைச்சர் திரு. அஜித் பவார், நடப்பு நிதியாண்டிற்கான பொருளாதார ஆய்வறிக்கையை இன்று தாக்கல் செய்தார்.

மகாராஷ்ட்ராவின் பொருளாதார வளர்ச்சி ஏழு புள்ளி ஆறு சதவீதத்தை எட்டும் என்று இதில் மதிப்பீடு செய்யப்பட்டுள்ளதாக திரு. அஜித்பவார் தெரிவித்தார்.

முன்னதாக, இயற்கை பேரிடரால் பாதிக்கப்பட்ட விவசாயிகளுக்கு கடன் தள்ளுபடி செய்ய வேண்டும் என்று கோரி, எதிர்க்கட்சி உறுப்பினர்கள் பேரவையில் முழக்கமிட்டனர்.

>>>><<<<

தேசிய நெடுஞ்சாலை ஆணையத்தின் தலைமையகத்தில் விரிவான திட்ட அறிக்கை பிரிவு ஒன்று ஏற்படுத்தப்பட்டுள்ளது. தேசிய நெடுஞ்சாலைத் திட்டங்களை தரமானதாகவும், குறித்த காலத்திற்குள் நிறைவேற்றுவதை உறுதி செய்யும் பொருட்டும் இந்த பிரிவு ஏற்படுத்தப்பட்டிருப்பதாக மத்திய அரசின் செய்திக்குறிப்பு தெரிவிக்கிறது. சாலை திட்டங்களை செயல்படுத்துவதில் விரிவான திட்ட அறிக்கை முக்கிய பங்கு வகிப்பதாகவும் அதில் குறிப்பிடப்பட்டுள்ளது. இந்தப் பிரிவில் 40க்கும் மேற்பட்ட துறைசார் நிபுணர்கள் இடம்பெறுவார்கள் என்றும் அந்த செய்திக்குறிப்பில் தெரிவிக்கப்பட்டுள்ளது.

>>>><<<<

சிறு குறு தொழில் நிறுவனங்கள் தினம் இன்று கொண்டாடப்படுகிறது.

இதனையொட்டி நாடுமுழுவதும் பல்வேறு நிகழ்ச்சிகள் நடைபெற்றன.

தமிழகத்தின் சேலம் மாவட்டத்தில் மாணவர்களை தொழில் முனைவோராக உருவாக்கும் வகையில் மத்திய அரசு பல்வேறு திட்டங்களை செயல்படுத்தி வருவதாக எமது செய்தியாளர் தெரிவிக்கிறார்.

>>>><<<<

ஜம்மு காஷ்மீரில் அமர்நாத் யாத்திரைக்கான விரிவான பாதுகாப்பு ஏற்பாடுகள் செய்யப்பட்டுள்ளதாக காவல்துறை தலைவர் திரு. **R.R. Swain** கூறியுள்ளார். இன்று இதற்கான ஏற்பாடுகளை ஆய்வு செய்த பின்னர், **Ramban**-ல் செய்தியாளர்களிடம் பேசிய அவர், யாத்திரை செல்வதற்கான வழித்தடத்திலும், தங்கும் முகாம்களிலும் பாதுகாப்பு ஏற்பாடுகள் செய்யப்பட்டுள்ளதாக கூறினார். பொதுமக்களும், யாத்திரிகர்களும், காவல்துறையின் நடவடிக்கைகளுக்கு ஒத்துழைப்பு அளிக்க வேண்டும் என்றும் திரு. **Swain** கேட்டுக்கொண்டார்.

>>>><<<<

தென்கொரியா, அமெரிக்கா, ஜப்பான் இடையேயான முத்தரப்பு பாதுகாப்பு பயிற்சி இன்று தொடங்கியது.

தென்கொரியாவின் **Juju** தீவில் தொடங்கியுள்ள இந்தப் பயிற்சியில் ஏவுகணை மற்றும் நீர்மூழ்கி கப்பல் தொழில்நுட்பம் உள்ளிட்ட பல்வேறு அம்சங்கள் இடம்பெற்றுள்ளன.

>>>><<<<

Tunisia-வில் நடைபெற்று வரும் சர்வதேச டேபிள் டென்னிஸ் போட்டியில் இந்தியாவின் **Manav**

Thakkar – Archana Kamat இணை இரண்டாவது சுற்றுக்கு முன்னேறியுள்ளது.

இன்று நடைபெற்ற கலப்பு இரட்டையர் பிரிவு முதல் சுற்று ஆட்டத்தில் இந்த இணை, 3-1 என்ற ஆட்டக்கணக்கில் இந்தியாவின் **Ayhika - Snehit** இணையை வென்றது.

மற்றொரு முதல் சுற்று ஆட்டத்தில் **Sathyan Gnanasekaran – Sreeja Akula** இணை வெற்றி பெற்று இரண்டாவது சுற்றுக்கு தகுதி பெற்றுள்ளது.

ஆடவர் ஒற்றையர் பிரிவில் சரத் கமலும் இரண்டாவது சுற்றுக்கு முன்னேறியுள்ளார்.

முதல் சுற்று ஆட்டத்தில் அவர், பிரேஸிலின் **Eric Jouti**-யை வென்றார்.

>>>><<<<

உலக கோப்பை டிவென்டி டிவென்டி கிரிக்கெட் போட்டியின் அரையிறுதி ஆட்டத்தில் இந்தியா இன்று இங்கிலாந்தை எதிர்கொள்கிறது.

கயானாவில் நடைபெறவுள்ள இப்போட்டி இரவு 8 மணிக்கு தொடங்குகிறது.

>>>>**END**<<<<